

Il-Viżta Pastorali tal-20 ta' Ġunju 1717 u l-Editt tal-25 ta' Mejju 1719 tal-Isqof Jacobus Cannaves

✍ Jimmy Muscat

Viżta Pastorali, 20 ta' Ġunju 1717

Meta nhar il-Hadd 20 ta' Ġunju 1717 l-Illustrissimu u Reverendissimu Sinjur Frater Jacobus Cannaves, Isqof ta' Malta u Prijur tal-Ordni tal-Kavallieri ta' San Ġwann, għamel Viżta Pastorali fil-Knisja Matriċi taħt it-titlu ta' Marija Divina tal-*Melleha*, huwa ħallielna ħafna tagħrif dwar l-istess Santwarju.

Isemmi li kien hemm l-obbligu li jitqaddsu għoxrin quddies fis-Sibtijiet matul is-sena u li tingħad l-Antifona "Salve Regina" bl-orazzjoni u s-Salmi "De Profundis" skont l-intenzjoni tal-mejjet l-Illustrissimu Sinjur Klawdju De Sales, Kavallier ta' San Ġwann ta' Ġerusalem.¹ Obbligi oħra kienu li jiġu ċelebrati: fil-festi ta' San Ġwann Battista, jinxteghel il-lampier fis-Sibtijiet u fil-festi matul is-sena, skont il-fondazzjoni li ħalla l-mejjet Girolamo Xerri min-Naxxar,² issir quddies letta fil-festa ta' Qutugh ir-Ras ta' San Ġwann Battista, skont il-fehma tal-mejjet Sinjur Klement Scerri.³

Obbligu ieħor kien li tiġi ċelebrata l-festa tal-Appostli Xmun u Ġuda, bl-għasar u l-kant lejliha, u quddies letta quddiem il-kwadru miġjub minn dik il-knisja antika li kienet iprofanata u li kienet iddedikata lill-istess qaddisin u li tinsab fl-istess limiti tal-Wardija.⁴ Quddiem l-istess kwadru ta' San Xmun u San Ġuda għandha tiġi ċelebrata quddies oħra u jinxteghel lampier kull nhar ta' Sibt.⁵

Tagħrif ieħor mogħti f'din il-Viżta Pastorali jgħidilna li s-Santwarju kien jippossiedi ġardin b'diversi sigar u artijiet oħra quddiemu stess,⁶ tliet mandriet flimkien fil-vicinanza tiegħu,⁷ mandra zghira qrib l-imsemmi ġardin,⁸ biċċtejn art qrib il-baħar li waħda minnhom tmiss mal-art imsejha 'Ta' Conflans'.⁹ Jidher ukoll li dawn il-beni kollha kienu mogħtija qbiela lil Dumink Vella, servjent fis-Santwarju, bi ħlas fis-sena ta' 47 skud u 6 irbiegħi.¹⁰

Aktar tagħrif jgħidilna li s-Santwarju kellu dħul ta' 4 skudi u 6 irbiegħi fis-sena fuq art li qiegħda Wied Inċita, taħt H'Attard,¹¹ 5 skudi u 6 irbiegħi oħra fuq l-art imsejha 'Ta l-Ebuar' ukoll fil-kontrada ta' Wied Inċita.¹² Kellu wkoll id-dritt dominju tal-propjeta b'ċens ta' 30 skud fis-sena fuq djar fil-Borgo del Castello, il-belt ta' Ghawdex¹³ kif ukoll dħul ta' 5 skudi fis-sena mħollija



mill-mejjet Illustrissimu Sinjur Fra Klawdju de Sales bil-piż ta' 20 quddies fis-sena.¹⁴

L-Editt tal-1719

L-Isqof Jacobus Cannaves kien devot kbir tal-Madonna tal-Mellieha u, sforz l-imħabba li kellu lejn il-Madonna, sentejn wara, meta fis-Santwarju kien qiegħed isir ħafna xogħol biex jiġi rrangat u mkabbar ħalli jkun jista' jilqa' l-għadd kbir ta' pellegrini li dejjem kien qiegħed jizdied, huwa ħareġ editt, jew amar. Kien nhar il-Ħamis, 25 ta' Mejju 1719 meta huwa ordna hekk:



"Aħna li nixtiequ naraw jitlesta l-bini tal-Knisja Matriċi tagħna tas-Sinjura Tagħna della Melleha, fl-antik parroċċa, għandna xewqa kbira li din l-opra, mibdija b'tant u tant fervur, issir bl-akbar perfezzjoni, kemm fit-akbar tagħha kif ukoll fil-bini ġdid ta' diversi kmamar fil-vicin tat-tnejn ta' fuq, barra dawk ta' taħt li issa ġew irrangati għall-kumdità tan-nies li, bl-akbar ħniena religjuża, f'dak kull li jkollhom b'zonn kemm pubbliku kif ukoll privat, bla ma jaqtgħu xejn jirrikorru lejn dak is-Santwarju mirakoluż biex jaqilgħu mingħand il-Ħniena Divina grazzi ta' ġid għalihom. Mhux dak biss, iżda biex quddiem id-daħla tal-istess knisja, li diġà għandha forma ta' Clausura, issir pjanura jew pjazza mdaqqsqa. U peress li ma nistgħux naqtgħu din ix-xewqa qaddisa tagħna mill-ġbir tal-elemożina mingħand il-fidili, minħabba l-faqar kbir tagħhom, għalhekk b'dan l-Editt tagħna qiegħdin nordnaw li, nhar il-Hadd li ġej fil-quddies

kollu, ir-Reverendi Arciprieti, Kappillani, Retturi u Vigarji tal-knejjes kollha taht il-gurisdizzjoni taghna, dawn ghandhom bl-akbar fervur speċjali jirrakkomandaw lin-nies taht il-harsien taghhom li jaghtu elemozina abbondanti ta' qamh, maħlut, xghir, jew flus kontanti b'fiduċja qawwija li jircievu minghand Alla l-Imbierak bl-interċezzjoni tas-Santissima Ommu Marija Vergni l-hlas li jixirqilhom. Għal dan il-għan kull arcipriet, kappillan, rettur u vigarju għandu jqabbad sacerdot addattat biex imur idur l-inħawi kollha biex bil-galbu u l-gentilezza kollha jagħmel dawn il-gabriet. Wara li jkun sarraf u biddel kollox fi flus kontanti għandu jikkonsenja kollox lis-sacerdot Don Gio Maria Bartoli, Prokuratur tal-istess knisja".

Maħruġ mill-Palazz Episkopali Taghna fil-Belt Valletta, illum 25 ta' Mejju 1719¹⁵

Żewġ dokumenti verament importanti għall-istorja tal-Mellieħa; l-ewwel wieħed għax jurina dak kollu li kien isir mil-lat reliġjuż u dak kollu li kien jippossiedi s-Santwarju 300 sena ilu, waqt li t-tieni jagħtina tagħrif importanti dwar it-tkabbir u l-iżvilupp tal-bini tal-kumpless tas-Santwarju. Infatti jurina eżatt meta nbnew il-kmamar tal-pellegrini ta' fuq li hemm faċċata tas-Santwarju fil-kjostru ta' gewwa waqt li jgħidilna wkoll li l-kmamar ta' isfel, dawk li hemm fi Triq il-Marfa u li kienu jintużaw mill-pellegrini, kienu diġà jeżistu kif ukoll il-ħajt ta' fuqhom li kien jagħlaq il-bitħa quddiem is-Santwarju forma ta' kjostru. Dawn il-kmamar godda kienu qed jinbnew quddiemu u jinkorporawh bhala l-ħajt ta' wara tagħhom.

Ma ninsewx insemmu hawn li l-ħames loġoġ, li minnhom illum baqa' erbġha, kienu nbnew madwar



l-1590. Id-dokument isemmi wkoll li għandha titwitta l-art quddiem id-daħla principali tas-Santwarju, li dak iż-żmien kien għadu jasal sa fejn illum hemm il-kampnar, biex issir pjazza komda għall-kumdità ta' tant u tant pellegrini li kienu jżuru 'l-Madonna u għalhekk inħareġ l-editt biex jingabru l-flus.

Għalhekk il-kitba hija sabiħa, għax tibqa', allavolja jgħaddi ż-żmien. Tibqa' tfakkarna dak li jkun għadda u minnha nkunu nisiltu tagħrif fuq dak li għaddew minnu dawk ta' qabilna halli nitgħallmu minnu.

Riferenzi:

1. Arkivju Parroċċa Mellieħa.13. f.70.kap.63
2. Ibid.kap.643. Ibid.kap.65
4. APM.13,f,71.kap.68
5. APM.13.f.72.kap.71
6. Ibid.kap.73
7. Ibid.kap.74
8. Ibid.kap.75
9. APM.13.ff.72-73.kap76. Fra Antonio de Conflans kien Kavallier tal-Ordni ta' San Gwann li kien inghata dik il-biċċa art kbira mill-Universitá ta' Notabile fl-1651. Din testendi minn hdejn iċ-ċimiterju militari sat-triq li tiehu lejn Popeye Village (ix-Xquq).
10. APM.73.f.73.kap.77
11. Ibid.kap.78
12. Ibid.kap.79
13. Ibid.kap.80
14. Ibid.kap.81
15. AAM.5514.Reg.Edict.v.5.1713-1721.f.143